


ሰንበት ዘዕርገት

6 ሰኔ 2013 ዓ.ም.(6/13/2021)



ስለምንታይ ኢኹም ናብ ሰማይ አማዕዲኹም እናጠመትኩም ደው ኢልኩም ዘሎኹም?

ንባባት: ኤፈ. 1:17-23፤ 1ጴ. 3:15-ፍ፤ ግ.ሓ.1:1-11፤ ማቴ 28:16-20።

ስብከት: ዓርገ እግዚአብሔር በይባቤ፤ ወእግዚእነ በቃለ ቀርን፤ ዘምሩ ለአምላክነ ዘምሩ። እግዚአብሔር ብዕልልታ ዓረገ፤ ጎይታና እውን ብመለኸት ዓረገ፤ ዘምሩ ንአምላኽና ዘምሩ መዝ. 47:5-6።

መዝሙር: በሰንበት ዐርገ ሐመረ.. . ብሰንበት ኣብ መርከብ ደየበ ንባሕርን ንንፋሳትን ገሰጸም፤ ከምዚኸኣ በሎም፤ ኣብ ልብኹም ጥርጥር ኣይእቶ ከምቲ ኣቦይ ንኣይ ዝለኸኒ ኣነ ኸኣ ንኣኻትኩም እልከኩም ኣሎኹ ኣብ ቤት ኣቦይ ብዙሕ ማኃደር ኣሎ እንደገና ክመጽእ እየ ምሳይ ኣብ መንግስቲ ኣቦይ ኣብ ሰማይት ምእንቲ ክትኮኑ እውን ክወስደኩም እየ።

ዕርገት ክንብል ከሎና ቃል ንቓሉ ክንርድኦ ወይ ክንሓስቦ የብልናን ማለት ንመንግስተ ሰማይ ነፊሩ ማለት ኣይኮነን። ንምዃኑ መንግስተ ሰማይ ኣቦይ እዩ ዝርከብ? ኣብ ልዕሊ ኢየሩሳሌም ድዩ? ኣብ ላዕሊ ልዕሊ ጠፈር ንዓለም ከቢቡ ኣብ ዘሎ? መንግስተ ሰማይ ከም ሓደ ቦታ ወይ ሰፍር ክንርድኦ የብልና፤ ከም ሓደ ርክብ ምስ አምላኽ እዩ አምላኽ ከኣ ኣብ ኩሉ እዩ ዘሎ። ኢየሱስ ምስ ኣብኡ ኸኸውን ኣብ ሓደ ቦታ ክኸይድ የብሉን። ምስጢረ ትንሣኤ፤ ምስጢረ ዕርገት ክፍሊ ናይ እቲ ምስጢረ ትንሣኤ ኢልና እንጽውዖ እዩ። ኣርባዕተ ነገራት ኣብ ነነድሕዶም ዝተሓሳሰሩ ኣለዉ። ስቓይን ሞትን፤ ትንሣኤ፤ ዕርገት፤ ምውራድ መንፈስ ቅዱስን። እዚ እም ኩሎም ከም ሓደ ፍጻሜ ኣብ ነነድሕዶም ዝተተሓሓዙ እዮም። ትንሣኤ እቲ ዝተሰቐለ ኢየሱስ ብሕይወቱ ኣሎ እንተበለ ዕርገት እቲ ሕያው ኢየሱስ ኣብ ክብሪ ኣብኡ ማዕረ ኮይኑ ክሳተፍ ኣትዩ ይብል። እዚ ኣተሓሳስባ እዚ ኣብ ሓዲስ ኪዳን ብዝተፈላለየ መገዲ ተገሊጹ ንረኽቦ። ኣብ ናይ ሎሚ ንባባትና ብሰለስት መገዲ ተገሊጹ ንረኽቦ። ኣብ የማን እግዚአብሔር ተቐመጠ ዝብል ኣብ ቀዳመይቲ ንባብና መልእኽቲ ጳውሎስ ናብ ሰብ ኤፈሶን ንረኽቦ፤ እቲ ሓሳብ ብዓቢ ክብሪ እዩ ተገሊጹ ዘሎ እንተ ኾነ ከመይ ኢሉ ከም ዝተፈጸመ ከይገለጸ፤

እዚ ኣባና ዝሰርሕ ዘሎ ሓይሉ ኸኣ እቲ ንክርስቶስ ካብ ሙታን ዘተንሥኡን ኣብ ሰማይት ኣብ የማኑ ዘቐመጠሉን ኃይሉን እዩ። ኣብዛ ዓለም እዚኣ ጥራይ ዘይኮነ ኣብታ እተመጽእ እውን ኣብ ልዕሊ ግዝኣትን ሥልጣናትን ኃይልን ምልክን ሸይሙ ኣብ ልዕሊ ኹሉ ዚስመ ስም ሃቦ (ኤፈ. 1:19-21) ይብል።

እዚ እዩ እቲ መሰረታዊ ትርጉም ዕርገት ማለት ኢየሱስ ዓወትና ዝኾነ መስሕን ንጉሥን ብኸብሪ ኣብ ልዕሊ ኹሉ ፍጡር ይነግሥ ኣሎ። ኣብዚ ጥቕሲ ኣቦይ ከምዝኸደ ወይ ከመይ ኢሉ ኣብኡ ከምዝበጽሐ ዝነግር የብሉን።

አብ ግ.ሓ. እንተ ረአና እቲ ንብዙሓት ክርስትያን ትርጉም ዕርገት ዝውሃቦ ንረክብ። ኢየሱስ ብሰንበት መዓልቲ ካብ ሙታን ተንሢኡ፥ ድኅሪ ትንሣኤኡ ን40 መዓልቲ ንሓዋርያቱ ብዛዕባ መንግስቲ አምላኽ እናመሃረን እናሓበረን ጸኒሑ። አብዚ ጊዜ እዚ ሓዋርያት ምክስ ድኡ እዩ ንመንግስቲ እስራኤል ዝሕድሶ ወይ ዝዕርዮ እናበሉ ይሓስቡ ነሮም። አብዚ ጊዜ ጌና ብዛዕባ ተልእኮ ኢየሱስን ተልእክኦምን እኹል ርድኢት አይነበሮምን። ድሒሩ ከም ዝርድኦም ብርግጽ ንሶም እዮም ንመንግስቲ እስራኤል ዝዕርዩን ንመንግስቲ አምላኽ አብ ኩሉ ዓለም ከምዝበጽሕ ዝገብሩ።

ሓደ መዓልቲ አብ ደብረ ዘይቲ እንከለዉ ካብአም ተላዒሉ ንሰማይ እናረአይዎ ዓረገ ካብ አዒንቶም ከአ ደመና ሠወረቶ። እዚ ንሰማይ ዓረገ ዝብል ብዝያዳ ብመንፈሳዊ አረአእያ ክንርድኦ አሎና። ከምቲ ብዙሕ ጊዜ አብ ወንጌል ዮውሓንስ ከም እንረኽቦ ብዙሕ ጊዜ ኢየሱስ ከም ዝዓረግ ይዛረብ (ንኡብነት አብ ሰማይ ምስ ዓረግኩ ንኹሎም አህዛብ አባይ ክወስዶም እዩ ይብል)። እዚ ብፍሉይ ነቲ ዝተንሥኤ ኢየሱስ እዩ ዘመልክት ንሱ አብ ግርማ ክብሪ ሰማያዊ አቦ ተንሢኡ። ሉቃስ ነዚ ክገልጽ ኢሉ ደመና ካብአም ሰወረቶ ይብለና። እዚ አገላልጻ እዚ አብ ብሉይ ኪዳን እውን ተገሊጹ ንረኽቦ ኢና ማለት አብ ደብረ ሲና ምልክት ህላዌ አምላኽ ክገልጽ እንከሎ ብደመና ተሸፊኑ ይብል። ከምኡ አብ ደብረ ታቦት ደበና ከሊልዎም ድምጺ ከአ ተሰምዐ ይብል። ደመና ከስ ህላዌ አምላኽ እዩ ዘመልክት።

ንላዒ አይተንቃዕርሩ እቲ ዝተንሥኤ ኢየሱስ ንላዕሊ ብምጥማት አይኮንኩምን እትረኽብዎ ንሱ ዝርከቦ ንታሕቲ ብምጥማት እዩ። ከምብሓዲስ ክረኽብዎ እንተ ኾይኖም ናብ ኢየሩሳሌም ክምለሱ አለዎም አብኡ ድሕሪ ቁሩብ መዓልታት ብመንፈስ ቅዱስን ብመንፈስ እቲ ዝተንሥኤ ኢየሱስን ከመልኡ እዮም። ናይ እቲ ዝተንሥኤን ዝዓረገን ኢየሱስ ሓቀኛ ህላዌ ክሳብ መወዳእታ ዓለም መርአዩ መሰኻኽር ክኾኑ እዮም። ንእኡም ዝርአዩ ንኢየሱስ ረአዩ። ከምቲ ኢየሱስ ቀቅድሚ አብ ሰማይ ምዕራጉ ዝበሎም መንፈስ ቅዱስ ናባኻትኩም ምስ ዚወርድ ግና ኃይሊ ክትቐበሉ ኢኹም። አብ ኢየሩሳሌምን አብ ኩላ ይሁዳንን አብ ሰማርያን ክሳብ ወሰን ምድሪ ኸእ መሰኻኽረይ ክትኮኑ ኢኹም (ግ.ሓ. 1:8)።

አብ ወንጌል ብምድግጋም ከም ዝግለጽ ኢየሱስ ምስ አርድእቱ ክህሉ ክሓድጎም አለዎ። አብዚ ዓለም እንከሎ ከም ሓደ ሰብ፥ አብ ሓደ ቦታ አብ ዓዲ እስራኤል፥ ንውሑዳት ሰባት ጥራሕ ዝረክብ፥ አብ ሓደ ሓጺር እዋን ታሪኽ ጥራሕ ዝነበረ እዩ ነሩ። ካብ ሕጂ ንድሓር ግን ጊዜን ቦታን ዘይውስኖ አብኩሉ ጫፍ ዓለም ብሓደ ህምት ዝርክብ ሓዲስ ህላዌ እዩ ዘልኦ። ካብ ሕጂ ንድሓር ፍቕሪ፥ ሓጎስ፥ ሰላም፥ ትዕግስቲ፥ ሕያውነት፥ እምነት፥ ርግኣት. አብ ዘልኦ አብኡ አሎ። አብ ዝኾነ ሓቂ፥ ፍቕሪ፥ ትዕግስቲ፥ ርትዒ፥ ነጻነት አብዘለዎ ናይ ኢየሱስ ሰናይ ነገር አብኡ አሎ።

ወንጌል ማቴዎስ ንሎሚ ዝተነበ ምስቲ አብ ግ.ሓ. ዘሎ ብፍልይ ዝበለ መገዲ ሓደ ዓይነት መልእኽቲ ይገልጽ። አብ ግ.ሓ ከምኡ አብ ሉቃስ እቲ ፍጻሜ አብ ኢየሩሳሌም እዩ ዝኾነ ምኽንያቱ ንሉቃስ ኢየሩሳሌም ናይ ኩሉ ወንጌሉን ሓሳባቱን ማእከል እዩ። ንማቴዎስ ግን አብ ገሊላ አብታ ዝዓበዩላ ዓዶም አብቲ ኩሉ ዝፈልጥዎ አብኡ እዩ ኢየሱስ ክርከብ ዘለዎ እምበር አብ ሰማይ አብ ላዕሊ አይኮነን ዝርከብ።

ንማቴዎስ ዕርገት አብ እምባ እዩ ተፈጺሙ ማለት አብ ደብረ ታቦር ወይ እምባ ገሊላ ከም ዝተፈጸመ እዩ ዝነግረና። አብዚ ነቶም ሰለስተ ሓዋርያት ራእዩ ከምዝተለወጠ ዝተራእየሉ ቦታ እዩ (ማቴ 17)። አብዚ እቲ ቀንዲ ዝግድስ እቲ ዝተንሥኤ ኢየሱስ ድሮ አብ ሰማይ አብ መንበር

ግርማ አብኡ ተቐሚጡ ከምዘሎ እዩ፤ እዚ ሕጂ ዝርእ ብዓይኒ እምነት ክንርእዮ ከምዘሎና ክንርዳ አሎና። ሓዋርያት ብሓደ ወገን ክሰግዱን ከምልኹን ንርእዮም ብኻልእ ወገን ከኣ ክጠራጠሩን ክፈርሑን ንርእዮም። እዚ አብ ሕይወትና ብተደጋጋሚ እውን ዝርእ ነገር እዩ። አብዚ ዝያዳ ኣትክሮ ዝውሃቦ አብቲ ናይ ኢየሱስ ምርአይ ዘይኮነስ አብቲ ንሓዋርያቱ ዝበሎም እዩ። እዚ ኸአ አብ ሰለተ ወቕቲ ዘመልክት እዩ ማለት አብ ዝሓለፈ አብ ዘሎን አብ ዝመጽእን።

ኢየሱስ መንጫ ናይ ኩሉ ስልጣን ከምዝኾነ፡

1. ኢየሱስ ኩሉ ሥልጣን ናይ ሰማይን ምድርን ዝፈጠረ ከም ዝተዋህቦ ነገሩ። ንኢየሱስ ብምሉእ ሕይወትካ ምውፋይ ማለት ንአምላኽ ብምሉእ እርእስኻ ምውፋይ እዩ ዘስምዕ።
2. ኢየሱስ ንሓዋርያቱ አብ ኩሉ ዓለም ከይዶም ንኹሎም ሓዋርያቱ ክገብርዎም አዚ ዝዎም። መብዝሕትኡ ካብ ሥልጣኑ አብ ልዕሊ ሓዋርያቱ አመሓላሊፍዎ። ምውራድ ጳጳሳዊ ስልጣን ዘዘጋግጽ እዩ። ንሳቶም ነቲ ኩሉ ንሱ ዝገበሮ ክገብሩ እዮም። ንኃጥእ ሰብ ምስ አምላኽን ምስ ማሕበርን ክዓርቅዎን እዮም። እታ ማሕበር ሕያው ምስክር ንኢየሱስን ንወንጌሉን ክትከውን ክትገብሮን ክትክተሎን ዘለዎ አገባባት አለዎ። ነቶም እትኸተሎም አገባባት ክትፍጽም ትሕዝቲ እያ። ክትምህር፣ ክተሕወ፣ ከምኡ ነቶም ንህዝቢ ክፈላልዩ ዝኸእሉ ነገራት ደው ክተብል። አብ ጥምቀት ብስም አብን ወልድን መንፈስ ቅዱስን እናአጠመቐት ምሉእ አባለታ ትገብር።
3. ኩሉ ጊዜ ምሳና አሎ፤ እቲ ዝተንሥኡን ዝዓረገን ኢየሱስ ካባኣቶም ርሑቕ አይኮነን ዘሎ። ምስ ተኸተልቱ እዩ ዘሎ ካሳብ መወዳእታ ዓለም ከኣ ምስኡም ክኸውን እዩ። እዚ ነቲ ማቴዎስ አብ መጀመርያ ወንጌሉ ብዛዕባ ልደት ኢየሱስ ዝበሎ መዘኻኸሪ እዩ። እንሆ ድንግል ክጠንስ ወዲውን ክትወልድ እያ ስሙ ከኣ አማኡኤል ክብልዎ እዮም ትርጉሙ ኸአ አምላኽ ምሳና ማለት እዩ” (ማቴ 1:23)። አብ ካልእ ክፍሊ ወንጌል ከኣ ክልተ ወይ ሰለስተ ኾይዮም ብስመይ አብ ዝተአከቡሉ አነ ኸአ አብኡ አብ ማእከሎም አሎኹ” (ማቴ 18:20)። አብዚ ህያብ መንፈስ ቅዱስ አይጥቀስን ግን በቲ ናይ ኢየሱስ ቀጻሊ ምህላው ከምዘሎ ይግለጽ።

ናይ ሎሚ ብዓል ከስ ናይ ኢየሱስ ክብሪ ድሕሪ ሕማምን ሞትን እዩ ዝነግረና። ንሕና ክንሳተፎ ብተስፋ እንጽብዮ ክብሪ እዩ። ማዕረ ማዕሪኡ ኸአ ቀጻሊ ህላዌ ክርስቶስ አብ መንጎና ኢና እነብዕል ዘሎና። እዚ ናይ ኢየሱስ አብ መንጎና ምህላው ንክንርእዮ ዘሎና ቀጻሊ ምስክርነት አብ መንጎ ማሕበርና ክሳብ መጨረሻ ዓለም እዩ ዝሕብረና። ኢየሱስ ነቶም ሓዋርያት አብ ኩሉ ከድኩም መስክሩኒ ኢልዎም። ነዚ ትእዛዝ ሎሚ ንነፍስወከፍና በቲ እንነብሮ ሕይወት ክንምስክሮ ንእምነትና ክነብሮ ከምዘሎና የዘኻኸረና።

ኣ ኢየሱስ ክርስቶስ ጎይታና ንኣናን ንደቅኻ ነዚ ጸጋ ክንለብስ ባብ ዝኸፈትካ ሎሚ እውን ልብና ቀልብና ኩሉ አባኻ ገርና ንዝተዋህበና ህያብ አመስጊና ክንምስክረካ ቅዱስ ሕይወት ክንለብስ ብጸጋኻ ሓግዘና፤ መንፈስ አቦኻን መንፈስካን ንዝኾነ መንፈስ ቅዱስ ብዳግም ንምቕባል ብቑዓት ግበረና።

ብሩኽ ብዓለ ዕርገት ይግበረልና

አባ ንጉሠ ፍሥሓ